

---

# Ashtadikpala Stuti

---

## अष्टदिक्पालस्तुतिः

---

### Document Information

Text title : Ashtadikpala Stuti

File name : aShTadikpAlastutiH.itx

Category : deities\_misc, stuti, aShTaka

Location : doc\_deities\_misc

Author : (kaushika) raNgaAthaSUri

Proofread by : Rajesh Thyagarajan

Description/comments : From Stotrasamuchchaya 2, Edited by Pandit K. Parameshwara Aithal

Latest update : May 10, 2023

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 28, 2023

*sanskritdocuments.org*

---

अष्टदिक्पालस्तुतिः



तत्रादौ विधातारं प्रति प्रणामः—

आरूढं स्कन्धदेशं मृदुसितविपुलं राजहंसस्य यूनो  
भारत्यान्वास्यमानं सनकमुखमहायोगिवृन्दैरमन्दैः ।  
श्रीमत्तत्त्वावबोधे विनिहितमतिभिः सेव्यमानं विरिञ्चिं  
सेवे प्रस्थानकालोचितनवविजयश्रेयसे भूयसे नः ॥ १ ॥

वासवं प्रति प्रणामः

सार्धं शच्याधिरूढं धवलघनतनुं नागमैरावतारव्यं  
दम्भोलिं दैत्यदम्भप्रशमनमुरुदोस्तम्भदेशे दधानम् ।  
रम्भाद्याधृतवालव्यजनजपवनाङ्कुरलोलंशुकाग्रं  
सेवे नाकाधिनाथं सपदि बहुविधश्रेयसे भूयसे नः ॥ २ ॥

अग्निं प्रति प्रणामः -

आसीनं लोहितांसे मणिफलकनिभे स्वाहया छाययेव  
ज्वालैः स्वैः सप्तसङ्घैः प्रशमिततिमिरं काममष्टासु दिक्षु ।  
शक्तिं व्यक्तौजसं स्वां रिपुमददमने धारयन्तं कराग्रे  
सेवे वैश्वानरं तं सपदि बहुविधश्रेयसे भूयसे नः ॥ ३ ॥

यमं प्रति प्रणामः-

साकं प्राकम्पमाने गिरिशिखर इव श्यामला भिख्यदेव्या-  
ऽदग्ने विभ्राजमानं महिषकुलपतौ सेव्यमानं च दूतैः ।  
दण्डं ब्रह्माण्डभाण्डोहलनपटुतरं बाहुदण्डे दधानं  
सेवे धर्माभिधं तं सुरमिह विविधश्रेयसे भूयसे नः ॥ ४ ॥

निर्ऋतिं प्रति प्रणामः -

तुङ्गत्वङ्गचुरङ्गं गतिरयविजितस्वान्तवाताण्डजेशं  
दीर्घादेव्याधिरूढं करभुवि निशितप्रान्तकुन्तं वहन्तम् ।  
राजानं नैर्ऋतानां परिवृतमभितो यातुधानप्रधानैः

सेवे प्रस्थानकालोचितनवविजयश्रेयसे भूयसे नः ॥ ५ ॥

वरुणं प्रति प्रणामः -

देव्याः श्रीकालिकाया भुजशिखरयुगव्यापृतोदग्रबाहुं  
यानं मातङ्गयानं मकरमधिगतं वैरिनाशाय पाशम् ।  
आविभ्राणं कराग्रे जलचर निवहैः सेव्यमानं जलेशं  
सेवे प्रस्थानकालोचितनवविविधश्रेयसे भूयसे नः ॥ ६ ॥

वायुदेवं प्रति प्रणामः -

विद्यामध्येतुकामं किल रभसगतैः सन्निकृष्टं कुरङ्गं  
सम्प्राप्तं यानमङ्गाश्रयणकुतुकिनीमञ्जनां रञ्जयन्तम् ।  
पाणौ कुर्वाणमुच्चैर्ध्वजमपि च जगत्प्राणभूतं समीरं  
सेवे प्रस्थानकालोचितनवविजयश्रेयसे भूयसे नः ॥ ७ ॥

कुबेरं प्रति प्रणामः-

सानन्दं चित्रलेखां विविधमणिमयैर्भूषणैर्भूषिताङ्गीं  
निध्यायन्तं नितान्तं करतलकलितोद्दामकौक्षेयकं च ।  
आरूढं यानमुच्चैर्नरमपि धनदं किन्नरोपास्यमानं  
सेवे प्रस्थानकालोचितनवविजयश्रेयसे भूयसे नः ॥ ८ ॥

ईशानं प्रति प्रणामः -

अन्यं सञ्चारशीलं रजतगिरिमिव श्वेतमानं समन्ताद्  
अध्यारूढं महोक्षं तुहिनगिरिसुताश्लेषदत्तावधानम् ।  
सेनानीविघ्नराजप्रमथगणशतैः सेवितं शूलपाणिं  
सेवे प्रस्थानकालोचितनवमहितश्रेयसे भूयसे नः ॥ ९ ॥

स्तुतिपठनफलं -

इति कौशिकरङ्गनाथकृष्णां सुरनाथस्तुतिमन्त्रं पठन् सन् ।  
लभते परमां श्रियं धरायामिह तेषां कृपया विधूतदोषः ॥ १० ॥

इति (कौशिक) रङ्गनाथसूरिविरचिता श्री अष्टदिक्पालस्तुतिः समाप्ता ।  
स्तोत्रसमुच्चयः २ (८९)

Proofread by Rajesh Thyagarajan



*Ashtadikpala Stuti*

pdf was typeset on June 28, 2023



Please send corrections to [sanskrit@cheerful.com](mailto:sanskrit@cheerful.com)

